

MUKANDA A HENDI WAKAFUNDELA PAULU

TIMOTE

Ambûtumela Moyo

1 Paulu, utumami a Kristu Jesu dia lulangu la Unyashungu la dia daka dia lumu leli le Kristu Jesu,

2 Le Timote, on'ami la ngandji:

Ngandji ka mamba, la ketshi, la ki uma le Unyashungu Shesu la uma le Kristu Jesu Khumesu wayali la ye.

***Paulu Ambuhula Timote Dia Nama
Dikambu Di'Ololo Diakawawusha***

3 Dimi lambuka Unyashungu lusaka latumutshelaka ulimu la khum'utema k'ololo uku akatshaka awatshemi, lam'atumukuhoka lu dombelo diami, ndu utshu ndu yanyi. 4 Lam'atumukuhoka l'asoi aye, dimi latukumbulaka nkena ntu, dia dimi ndudiana l'ongenogeno. 5 Dimi latuhoka mbetawo ka mete keli l'utema aye; kakatatela l'utema a tsheye Loyi la wa nyo Eyunike. Ndu lambetawo nti: To keko ndu l'utema aye. 6 Dia dikambu ne, mbakuhulami dia we ntshutshiya ushasha a Unyashungu wakandakusha lam'akamakahe anya l'ote. 7 Ne dia Unyashungu kuntusha utema a woma, keli ndi akatusha utema a wulu la wa ngandji ndu wa ndjakimela.

8 Okone tukaki sonyi dia mvuta akambu wa Khumesu kuyanga akambu ami, dimi usi lukanu landi, keli usuwi la lukumu l'ololo uku eli wulu a Unyashungu, 9 lakatushimbela, lakateti la leta l'ekila, aha dia etsha asu etu, keli uku esangweyu kandi la ngandji ka mamba kandi, kakandatusha le Kristu Jesu nshi y'edjedja. 10 Keli to kamberama kakiane lu enelo k'Ushimbedi asu Kristu Jesu, lakalembia nyo, lakashula lumu la akambu wahalana, dia lukumu l'ololo. 11 Wambumbidja usambisha la utumami, la umbetsha a dikambu dialo. 12 Dia dikambu ne, mbemi la asui ane. Keli haluki sonyi, ne dia dimi mbeyaka lakametawo. Dimi lambetawo nti: Ndi la wulu a nama kakamakimo le ndi, edja ndu lam'ayukuka lushi lako. 13 Ukimeli yediko ya aui w'ololo wakayuki le mi, lu mbetawo

la ngandji keli le Kristu Jesu. 14 Ulami engo keku k'ololo kakawakusha le Nyuma k'Ekila katuyalaka l'etema asu.

***Antu Akina Wakaseke Paulu, Onesiforo
Aki la Kolamelu***

15 We mbeyaka wati: Antu tshe wa l'Asiya wakanseke. Amotshi awo weli Fingelo la Heremongene. 16 Khumadiondjo afudiya wa lu luudu l'Onesiforo ketshi, ne dia ndi akankikitsha tena efula. Ndi kumbuka molola ami sonyi. 17 Keli lam'akindi lu Romo, ndi akanyangi edja ndu lam'akandamenyi — 18 Khumadiondjo awusha wulu wa ndi ntana ketshi ka Khumadiondjo lushi lako — We mbeyaka uku akandankimanya lu akambu efula la Efeso.

***Akanga a Kolamelu Atu
Mbayulungula Difutu***

2 We on'ami, ukikitshami lu ngandji ka mamba keli le Kristu Jesu. 2 Akambu wakayuki le mi l'atei emenyi efula, uwakimo le akanga a kolamelu, weya lama mbetsha ndu akina. 3 Usuwu ndu we uku dimbi di'ololo dia Kristu Jesu. 4 Nduku dimbi dieya ndjadingitanya lu akambu akina wa lumu lone lam'atshandi ulimu andi, ne dia ndi ayanga ngenyangenya lakawudji lu dimbi. 5 Naka untu ambedika wulu andi lu tokenyo, ndi hose dembo dia kusu dia lutumbu, tshikima ndi ambukitanyia elembe wa tokenyo. 6 Ukambi latukambaka wulu, atutatelaka nde diango dia l'ekambo. 7 Ukani yimba dia akambu wakutelami, ne dia Khumadiondjo ayukusha ewu lu akambu tshe.

8 Uho Jesu Kristu, lakulo uma lu nyo, leli kanula ya Davidi, uku wata lukumu l'ololo lami. 9 Dia dikambu dialo, mbasuwami ndu lu kanu uku utshi w'akambu wa kolo. Keli diui dia Unyashungu hadiukelekama. 10 Okone dimi lambetawo akambu tshe ne dia esonami, dia vo walunguli panda uma le Kristu Jesu, ndu lutumbu la pundju. 11 Diui dia kolamelu ne ati: Naka shu tambuvo kame la ndi, Keti tayuyala kame

2 TIMOTE

la ndi la lumu. 12 Naka shu tayutetemala, Ku shu tayulela la ndi. Naka tayuwanguna, Ndu ndi ayutanguna. 13 Naka shu kema la kolamelu, Ndi atuyalaka la kolamelu — Ne dia ndi heyi ndjanguna.

Antu Tawamanyaki Tamu t'Anyanya

14 Uhuli antu akambu ako tshe, uwateli lu ashu wa Khumadiondjo diaha vo ntshana lu aki waheyi mbakimanyia, ndu wanganyia wane wawauka. 15 Utetemali dia ndjakimo le Unyashungu uku untu lambuluwana, uku usi ulimu laha la dikambu dia mbutshama sonyi. Enya antu aui wa mete w'usimbwi atu. 16 Keli utuni aui w'oteketateketa, ne dia antu ane wayuhama lu akambu wa diony. 17 Aui awo wayufula uku puta ka lokengo. Humenaya la Fileto weko l'atei awo. 18 Vo wakanganela uma lu mbuka k'akambu wa mete. Watutaka vati: Eulwelu k'antu uma lu nyo'i kambetaka, ndu wambunyukula mbetawo k'antu amotshi. 19 Keli etshina ka Unyashungu kambushikimala wulu, keko la djimbitelu nye ati: Khumadiondjo mbeyaka wane weli wandi. La diui dikina ati: Untu tshe latetaka lukumbu la Khumadiondjo, angani uma lu akambu wa kolo.

20 Lu luudu la wuki kema diango dia paunyi la fesa tu, keli ndu di'etamba ndu dia kete; dikina dia nemo, dikina diaha nemo. 21 Okone naka untu ambuyaedia ndame uma lu kolo sho, ndi ayuyala uku engo ka nemo, kukidiami, kakalongoswama l'ulimu w'ololo tshe, kakuka ntsha ulimu w'uwandji a luudu. 22 Keli we, ulawo saki ya kolo y'elongo w'apami. Uyeli akambu w'ololo la mbetawo la ngandji, la ki, kame l'antu weta lukumbu la Khumadiondjo uma l'etema wa pudipudi. 23 Keli utuni embula waha la yimba ndu wahakuki, ne dia vo ntungaka tamu. 24 Ukambi wa Khumadiondjo hahumbi ndjala la tamu, keli ayali la memakana le antu tshe, lama mbetsha antu, ayali la wolamu. 25 Ewuli atunyi wa dikambu la memakana, kana Unyashungu ayukadimula etema awo dia vo mbeya akambu wa mete, 26 dia vo ndjatundja uma lu djunga ya uhimbanyi, wane wakandandi uma lu lulunga landi.

Akambu a Wulu Wayuyala

3 Eyi wati: Lu nshi y'ekumelu, tena dia wulu diayuyala. 2 Antu wayuyalanga, wayulanga ukundji, wayosema, wayutakula, wayotengana, wayutuna aui w'ambutshi, hawukana lusaka, waha ololo. 3 Vo wayuyala waha la ngandji ka mete, akanga w'ududu,

amamanyishi, wahayakimela, akanga w'usih, atunyi w'akambu w'ololo. 4 Vo wayuyala afungi, akanga a puki, akanga a ndjambiya, anangi wa engenogeno, wuleki wa Unyashungu. 5 Vo wayuyala l'efanelu ka ololo a Unyashungu, keli wayutuna wulu andi. Umo l'atei w'antu aso. 6 Amotshi watotoka lu mvudu ne dia munda amantu wa dinginya, wuludi la akambu wa kolo, wane wambunganyama lu kolo yawo. 7 Vo watekaka yimba, keli hawukuki nkuma lu ewu k'akambu wa mete. 8 Uku aki Jane la Jambere, lam'akawakadimula aui wa Mose, osoku mbakadimulawo akambu wa mete. Antu ako wambulanya yimba yawo, wambetola uma lu mbetawo kawo. 9 Keli vo hawulekana, ne dia dinginya diawo diayenama le antu tshe uku akenama dinginya di'antu aso.

Efundelu Tshe k'Uma le Unyashungu keko Ololo

10 Keli we akayeli wetshelu ami, la lokewo lami, ndu esangweyu kami, mbetawo kami, memakana kami, ngandji kami, la ekikelu kami, 11 ndu ehenyohenyo ami, asui ami, la akambu wakamundi l'Atiyoka, l'Ikoniya ndu la Lusteru; dimi lakayala la wolamu l'asui efula. Khumadiondjo akantshungula uma lu akambu aso tshe. 12 Ndu wane tshe walanga ndjala la lumu l'ololo le Kristu Jesu, wayusuwa. 13 Keli antu wa kolo la akanga a lukesu wayuhama lu akambu awo wa kolo; vo wayukesana, ku wayukesama. 14 Keli we, ushikikali lu akambu wakayeki ndu wakayetawo wati: Mete; ndu eyi akona akaketsha akambu ako. 15 Uho wati: Umaka dikenda, we akeyi afundelu w'ekila weya nkewuya dia panda uma lu mbetawo le Kristu Jesu. 16 Efundelu tshe k'uma le Unyashungu keko ololo mbetsha antu, la mbalaka, la mbaewula, la mbaekiya lu akambu w'ololo. 17 dia untu a Unyashungu aluwani, ndu akuki dia ntsha elimu w'ololo tshe.

Elimu w'Ukambi wa Khumadiondjo

4 Dimi lambukokokomiya lu ashu a Unyashungu ndu wa Kristu Jesu, one layulumbuya wasena ndu wakavu, ndu uma lu enelo kandi la diulelu diandi nti: 2 Usambishaki diui; utetomalaki mbatela lu tena di'ololo la tena dia kolo; uwaenyaki akambu awo, uwaewulaki, akokomiyaki la memakana tshe la wetshelu. 3 Etena kayukuka lam'ahulanga antu ntetemala lu

dietsshelu di'ololo, keli ne dia atui awo weko hwe, ku vo wayuyamotshiya embetsha uku saki yawo. 4 Vo wayunya atui uma lu mete, wayetola lu ekondo. 5 Keli we, uyakimeli lu akambu tshe, enaki pa, utshaki ulimu w'usambisha, ukutshaki ekambelu kaye.

Ta Di'Ololo Dia Nama Mbetawo

6 Dimi lambuyalongosolaka dia ndjala ulambu, ndu etena ka dimi ntsho ambukuka. 7 Dimi lakalo ta di'ololo, lambushidiya esakelu ka luwangu, lakalami mbetawo. 8 Okone wambunkitshiya dembo dia kusu di'akambu w'ololo, diayumbisha Khumadiondjo, umbadi w'ololo, lushi lako. Ndi humbishadio dime, keli ndu wane tshe wakalangi mena enelo kandi.

Akambu Wakayala le Paulu

9 Usamanya uya le mi. 10 Ne dia Demasia akanseke, akalangi akambu wa la kete nye, akatshu la Tesalonika; Keresena akatshu la Ngalatiya, Tito akatshu la Dalamatiya. 11 Paka Luka utu keli la mi. Osa Mako, keli uyi la ndi, ne dia ndi nkukaka nkimanyiami l'ulimu. 12 Keli dimi lakatumi Tukiko l'Efeso. 13 Lam'ayuyuya, kela koti diakamatshiki la Toroa laka Karapo,

ndu abuku, djekaleka abuku wa dikuhi. 14 Alesandere, utshudi a wedjulu, akantshela kolo efula. Khumadiondjo ayuwutshela uku etsha andi. 15 Ndu we, uwewoki, ne dia ndi akatuni aui asu wulu. 16 Lu angunelu kami ka ntundu, nduku untu akanteketela, keli tshe wakanseke. Dikambu so tadiuyalaki unungu le wo! 17 Keli Khumadiondjo akemala la mi, akankikitsha, dia dimi mvutelaka antu diui ololo, la dia asi wedja tshe mbuka. Dimi lakahandi uma l'unyo a tambwe. 18 Khumadiondjo ayuntshungula uma lu elimu wa kolo tshe, ayunshimbela edja ndu lu diulelu diandi dia l'ulungu. Lutumbu layali le ndi pundju pundju! Ayali osoku!

Paulu Ambutumela Antu Amotshi Moyo

19 Umbishiya Piriska la Akula ndu wa lu khumbu k'Onesiforo moyo. 20 Erasto akatshikala la Koreto, keli dimi lakatshiki Torofimo la Mileto la hemo. 21 Usamanya dia ndja le mi la ntundu k'eleku ka tshitshi katayi. Eyubulo ndu Pudena, Lino, Kolodiya la anyasu tshe wambukutumela moyo.

Diui Di' Etshokwelo

22 Khumadiondjo ayali l'utema aye! Ngandji ka mamba kayali la ye!